

Слова Жыцця на лістапад 2012

«Калі хто любіць Мяне, той захоўвае слова Маё, і палюбіць таго Айцец Мой, і прыйдзем да яго, і зробім жыллё ў яго» (Ян 14, 23).

Езус звярнуўся да апосталаў з вялікай, узрушваючай развітальнай прамовай, каб запэўніць іх, што калі яны будуць любіць Яго, то ўбачаць Яго ізноў.

Юда Тадэвуш пытаецца, чаму Ён аб'явіцца толькі ім, а не ўсяму народу. Гэты вучань прагнуў, каб Езус зрабіў для ўсяго народу нейкую вялікую маніфестацыю, якая б магла змяніць ход гісторыі і была б эфектыўнай — паводле ягоных словаў — для збаўлення свету. Вучні думалі, што Езус, які быў у тыя часы такім доўгачаканым прарокам, выступіць публічна як Цар Ізраэля, і, паставіўшы сябе на чале народа Божага, усталюе Валадарства Божае навечна.

Але Езус адказаў, што Ягоныя аб'яўленні адбудуцца не так, каб быць бачнымі для ўсіх. Гэта будзе простае і звычайнае «прышэсце» Святой Тройцы ў сэрцы тых вернікаў, якія будуць паўсюль, дзе ёсць вера і любоў.

У гэтым адказе Езус дакладна тлумачыць, якім чынам Ён паўстане пасля смерці сярод сваіх і як можна будзе трымаць з Ім сувязь.

«Калі хто любіць Мяне, той захоўвае слова Маё, і палюбіць таго Айцец Мой, і прыйдзем да яго, і зробім жыллё ў яго».

Таму, магчыма, Ён прысутнічае ў сэрцах хрысціянаў і сярод нашай супольнасці ўжо цяпер — не трэба думаць, што гэта толькі справа будучыні. Святыню, у якой Ён прабывае, утвараюць не столькі мury, колькі сэрцы хрысціянаў, якія дзякуючы гэтаму становяцца новымі табэрнакулюмамі, жывым храмам Святой Тройцы.

«Калі хто любіць Мяне, той захоўвае слова Маё, і палюбіць таго Айцец Мой, і прыйдзем да Яго, і зробім жыллё ў Яго».

Але як хрысціянін можа гэтага дасягнуць? Як можна насіць у сабе самога Бога? Па якой дарозе можна прыйсці да такой глыбокай еднасці з Ім?

Дзякуючы любові да Езуса.

Дзякуючы любові, якая праяўляецца не ў нейкім сентыменталізме, а ў канкрэтным жыцці, а дакладней — асноўваецца на выкананні Яго Слова.

На гэтую любоў хрысціяніна, якая грунтуецца на справах, Бог адказвае сваёй любоўю: Святая Тройца прыходзіць, каб жыць у ім.

«Калі хто любіць Мяне, той захоўвае слова Маё, і палюбіць таго Айцец Мой, і прыйдзем да яго, і зробім жыллё ў яго».

«...Захоўвае слова Маё».

Да захоўвання якіх словаў пакліканы хрысціянін?

У Евангеллі паводле св. Яна часта словазлучэнне «Мае словы» з'яўляецца сінонімам «Мае заповедзі». Такім чынам, хрысціянін пакліканы выконваць заповедзі Езуса. Тым не менш, іх нельга разумець проста як каталог правіл. Езус сабраў іх усіх падчас мыцця ног — спаўнення заповедзі ўзаемнай любові. Бог загадвае кожнаму хрысціянину любіць бліжняга свайго аж да поўнага аддання сябе — так, як Езус вучыў, і так, як Ён гэта зрабіў.

«Калі хто любіць Мяне, той захоўвае слова Маё, і палюбіць таго Айцец Мой, і прыйдзе да яго, і зробім жыллё ў яго».

Як жа добра рэалізаваць гэтыя словы? Як дасягнуць таго, каб... Святая Тройца пасялілася ў нас?

Трэба проста ўсім сэрцам сваім, радыкальна і настойліва жыць узаемнай любоўю.

У гэтым, перш за ўсё, хрысціянін знойдзе шлях таго глыбокага хрысціянскага аскетызму, якога Укрыжаваны патрабуе ад яго. Менавіта дзякуючы ўзаемнай любові расквітнеюць у ягоным сэрцы шмат добрых якасцяў, і ён сам зможа адказаць на заклік да святасці.

К'яра Любіч